

## UA NTEJ VAJTSWV TSIM TXHUA YAM

*Thaum Chiv keeb  
Vajtswv tsim lub ntuj  
thiab lub ntiaj teb  
no.*

**CHIVKEEB 1:1**

UA NTEJ NTUJ TSIM TEB RAUG yeej tsis tau muaj xyoob ntoo, toj roob hauv pes los yog tej hnuv qub li. Tsuas muaj Vajtswv xwb. Nws qhia rau peb hais tias nws tsim lub ntiaj teb no li cas, nyob rau hauv nws phau ntawv Vajluskub.

Vajtswv tsim lub ntuj thiab lub ntiaj teb los ntawm nws lub fwjchim xwb, tsis yog los ntawm ib yam abtsi li. Tiam sis lub sij hawm ntawd lub ntiaj teb no tseem tsis tau muaj ib yam abtsi hlo li. Ces Vajtswv hais tias “*Cia kom pom kev!*” ces nws cia li pom kev tuaj. Koj puas paub hais tias Vajtswv muaj fwjchim kawg nkaus thiab nws siv nws tej fwjchim uas yog nws cov lus los tsim txhua yam tsav nyob rau saum ntuj thiab hauv lub ntiaj teb no.

Vajtswv siv 6 hnuv los tsim txhua yam. Vajtswv cov lus nyob hauv nws phau ntawv Vajluskub, teev tseg qhia hais txog 6 hnuv uas Vajtswv tsim lub ntuj thiab lub ntiaj teb no thaum peb nyeem. “*Nws thiaj yog hmo ntuj, nws thiaj yog nruab hnuv—Uas yog hnuv Ib.*” Nws hais ib yam li ntawd nyob rau hnuv ob, hnuv peb, mus txog hnuv rau (6). Txhua txhua hnuv Vajtswv hais tias, “*Cia li tshwm muaj*” thiab ntawm nws tej lus uas muaj kuab uas nws tau hais tias cia kom—pom kev, muaj ntuj, muaj av, muaj dej hiav txwv thiab dej ntws, muaj nroj tsuag thiab xyoob ntoo, muaj hnuv, muaj hli, muaj hnuv qub, muaj ntses, muaj tsiaj txhu, thiab muaj tsiaj nruab nrag. Txhua txhua yam uas hais los saum no, Vajtswv tsim ua ntu zus los tau zoo raws li nws siab xav.

Tiam sis, yam muaj nuj nqis tshaj tej tsiaj txhu uas nws tsim rau peb pom yog nyob rau hnuv 6. Qhov ntawd yog tus txiv neej thiab tus poj niam. Tos tus txiv neej thiab tus poj niam muaj nuj nqis dua txhua yam tsiaj los yog vim **Adas**, yog thawj tug txiv neej, uas Vajtswv muab cov hmoov av nyob hauv av puab tawm los zoo li nws tus yam ntxwv. Hos **Evas** ces, Vajtswv muab Adas ib tug tav coj los puab ua xwb. Yog li no, nkawd ob leeg thiaj li yog ob tug uas muaj nuj nqis thiab zoo tshaj txhua yam tsiaj.

Txiv neej yog tus uas muaj nuj nqis tshaj vim hais tias nws tsim los ntawm Vajtswv tus yam ntxwv. Qhov no tsis tau hais tias txiv neej txawm yuav zoo li Vajtswv. Tib neeg yuav zoo tsis thooj li Vajtswv vim hais tias Vajtswv yog ntsuj plig. Vajtswv tsis muaj cev nqaij daim tawv li tib neeg muaj. Tsim los ntawm Vajtswv tus yam ntxwv txhais tau hais tias neeg nyob thaum chivkeeb yeej dawb huv zoo li Vajtswv, tsis muaj kev txhaum thiab muaj tswv yim zoo li Vajtswv. Qhov tseeb mas thaum Vajtswv tsim txhua yam tsav tag nws tau hais tias “zoo heev.”

Ntxiv mus hais txog tus txiv neej lub cev, Vajtswv tseem muab ntsuj plig thiab txoj sia rau tus txiv neej thiab tus poj niam. Tsuas yog peb tib neeg xwb uas Vajtswv thiaj li muab cev nqaij daim tawv, txoj sia thiab ntsuj plig pub. Yeej tsis muaj ib yam tsiaj ab tsi uas muaj ntsuj plig li peb tib neeg.

Tsis tas li qhov uas Vajtswv tsim tib neeg tau zoo thiab los ntawm nws tus yam ntxwv, Vajtswv tseem muab txoj cai rau tib neeg kom tib neeg los saib thiab kav tag nrho tej tsiaj txhu uas nyob rau hauv lub ntiaj teb no. Qhov no yog ib qho hauj lwm hnyav kawg rau tib neeg. Tiam sis niaj hnuv no, yeeb vim yog tib neeg tau muaj kev txhaum ntau, tib neeg thiaj li tsis saib xyuas tej uas Vajtswv tsim kom zoo raws li nws xav tau. Peb tau ua phem rau lub ntiaj teb zoo nkauj uas Vajtswv tau tsim los. Peb tau hlawv tej nroj ua pa taws dub ncho mus rau tej huab cua, peb tau hliv tej dej tsis zoo mus rau tej dej ntws, peb tau pov tej khoom qias seem rau peb tej zej zog thiab toj roob hauv pes, peb tau txov tau tua tej tsiaj nyob nruab nrag thiab ntov tej xyoob ntoo pov tseg tab sis twb tsis pab cog ib tsoob xyoob ntoo rov qab rau daim av li.

Peb tsis pab tu Vajtswv tej khoom kom tsim nyog li peb paub tu. Peb lub ntiaj teb no tsis zoo nkauj li thaum Vajtswv tsim lawm. Ib yam li peb tsis txuag thiab tu peb lub cev. Peb tsis fwm peb cev nqaij daim tawv thaum peb noj, haus dej caw thiab haus luam yeeb. Peb ua peb lub cev puas tsuaj thaum peb haus yeeb haus tshuaj. Peb tsis yog cov neeg dawb huv li thaum Vajtswv tsim lawm.

Peb yuav tsum tsis txhob rhuav peb lub cev thiab lub ntiaj teb kom puas tsuaj, tiam sis yuav tau ua Vajtswv tsaug. Peb yuav tsum ua Vajtswv tsaug rau qhov nws pub kev noj qab nyob zoo rau peb thiab nws tseem tsim tau peb kom paub ntshai nws thiab tsim tau peb txhua tus zoo nkauj zoo nraug. Tsis muaj ib yam abtsi txawj xav li peb xav, tsis txawj siv tes taw li peb siv, thiab tsis muaj ntsuj plig li peb.

Ntsuj plig yog ib yam khoom zoo uas Vajtswv muab pub rau peb. Los ntawm txoj kev ntseeg tus Tswv Yexus Khetos, Vajtswv Leej Tub, hais tias muaj ib hnuv peb tus ntsuj plig yuav rov qab mus nrog tus Tswv uas yog tus muab ntsuj plig pub rau peb. Hnuv ntawd peb mam li tsa suab qhuas tus Tswv hais tias, “*Aub ua tsaug rau tus Tswv vim nws yog tus zoo!*”

*Yog li ntawd Vajtswv  
thiaj tsim neeg muaj  
yam ntxwv zoo ib  
yam li Vajtswv.  
Vajtswv tsim txiv  
nej thiab tsim poj  
niam.  
CHIVKEEB 1:27*



**KAWM MUS NTXIV, NYEEM PHAU NTAWV  
CHIVKEEB TSHOOJ IB THIAB OB HAUV KOJ  
PHAU VAJLUSKUB.**

*Kev txhaum tau los rau hauv ntiaj teb no los ntawm ib tug neeg thiaj muaj kev tuag vim kev txhaum.*

**LOOS 5:12**

**THAUM VAJTSWV TSIM** txiv neej thiab poj niam, nws tau muab ib txoj kev rau nkawv ua neej. Tus txiv yog lub taub hau, yog tus coj ntawm nws tsev neeg. Tus poj niam yog tus los pab nws tus txiv. Tiam sis, Adas tau raug Evas coj mus poob rau txoj kev txhaum thaum tus nab uas yog dab ntxwg nyoog los ntxias Evas. Yog li ntawd, kev txhaum thiaj li poob los rau hauv ntiaj teb no uas yog ib qho loj kawg kiag rau tib neeg mus txog hnuv kawg. Cia peb kawm mus seb yog vim li cas.

Tom qab thaum Vajtswv tsim lub ntiaj teb tas, nws muab peb thawj thawj khub niam thiab txiv mus nyob rau hauv ib lub vaj zoo nkauj tshaj plaws. Lub vaj ntawd yog hu ua Edees. Lub vaj no ntshe yog ib qho chaw uas zoo heev. Txhua yam ntoo puav leej zoo raug qhov muag thiab zoo noj heev. Muaj ib tug dej ntwis rau neeg, tsiaj, thiab rau tej ntoo uas nyob hauv lub vaj ntawd. Adas thiab Evas nkawd zoo siab heev, thiab zoo siab hlo ua nkawv tej hauj lwm.

Tiam sis Vajtswv muaj ib txoj cai tswj Adas. Vajtswv hais rau Adas kom nws tsis txhob noj tsoob txiv uas paub qhov phem thiab qhov zoo nyob hauv lub plawv vaj. Vajtswv hais tias yog Adas noj tsoob txiv ntawd mas nws yuav tuag.

Tus tub txib hu ua ntxwg nyoog, txawm cia li nkag los rau ntawm tsoob txiv ntawd. Ces ntxwg nyoog txawm nug Evas. Nws ua rau Evas xav txog Vajtswv cov lus. Nws tseem dag ntxias hais tias, “Koj yeej tsis tuag ib zaug. Vajtswv twb paub lawm hais tias yog koj noj tsoob txiv uas paub qhov phem thiab qhov zoo ntawd, koj yuav zoo li Vajtswv.” Thaum no Evas pom tias tsoob txiv uas Vajtswv tsis pub noj ntawd zoo noj thiab ces nws txawm noj ib qho, ces nws txawm muab ib qho txiv ntawd rau Adas noj thiab. Nkawv tau hla dhau Vajtswv txoj cai tswj nkawv lawm. Nkawv tau ua yuam kev thiab txhaum lawm. Nkawv muab txoj kev txhaum no rau nkawv tus kheej thiab tag nrho lub ntiaj teb uas sawvdaws nyob. Nkawv phab ntsuj plig tau tuag lawm thiab nkawv cev nqaj daim tawv los kuj tuag lawm thiab. Lub txim uas Adas thiab Evas nkawv tau ua txhaum no tau poob los rau peb txhua tus txog niaj hnuv nim no. Koj thiab kuv tsis muaj Vajtswv tus yam ntxwv lawm. Peb yog ib co neeg uas muaj kev txog kev txhaum. Txij thaum ntawd los peb thiaj li tsis paub Vajtswv zoo lawm.

Vajtswv twb paub yog ua li cas lawm? Nws rau txim rau Adas thiab Evas es thiaj li tau muab nkawv tshem tawm hauv nws lub vaj lawm. Nws hais rau Adas hais tias, txij yav no mus koj yuav tau sib sib zog khwv thiab yuav sab heev, zoo



tib yam li niaj hnuv no puas yog? Yuav muaj hmab muaj pos tuaj hauv Adas daim teb. Hmab thiab pos yeej tuaj ib yam li niaj hnuv no puas yog? Nws hais rau Adas hais tias Adas cev nqaj daim tawv yuav rov qab mus ua av li thaum Vajtswv muab av los puab nws. Thiab peb cev nqaj daim tawv yuav zoo ib yam li ntawd thaum peb tuag lawm, puas yog? Vajtswv hais rau Evas hais tias nws yuav xeeb tub thiab thaum nws yug me nyuam mas yuav mob nws plab heev. Yeej muaj li ntawd, puas yog? Vajtswv hais rau nws hais tias nws tus txiv yuav kav nws, es niaj hnuv no thiaj li yog li ntawd.

Tiam sis Vajtswv tsis yog ncaj ncees thiab dawb huv xwb, nws tseem yog tus Vajtswv uas zam txim rau Adas thiab Evas thiab cov neeg txhaum li peb no, ces yog ib txoj koob hmoov zoo. Nws tseem tau cog lus cia hais tias nws yuav xa ib tug Cawmseej los tsoo ntxwg nyoog lub taub hau thiab rhuav tshem nws lub fwj chim. Yog lino tus Cawmseej yuav raug tsim txom. Tus Cawmseej no yog Vajtswv tus tub Yexus Khetos. Txoj kev raug tsim txom, tau tuag thiab tau sawv hauv qhov tuag rov qab los no, nws tau daws sawv daws dim txoj kev txhaum txoj kev tuag, tso sawv daws dim ntawm ntxwg nyoog lub fwj chim.

Koj thiab kuv yeej xav tau tus Cawmseej no, thaum peb yug los rau hauv lub ntiaj teb no, peb yeej yog neeg txhaum lawm. Peb tau txais txoj kev txhaum no los ntawm peb niam thiab peb txiv Adas thiab Evas nkawd. Nyob hauv peb lub neej txhua hnuv peb tseem pheej muaj lwm yam kev txhaum ntxiv thiab peb tsis nco khaws Vajtswv cov kev cai. Thaum twg peb dag, ua tub sab tub nyiag, foom lwm tus, xav tsis zoo, saib tsis taus lwm tus/cov neeg, peb saib lwm yam tseem ceeb dua Vajtswv, peb twb ua txhaum lawm. Peb muaj txoj kev txhaum uas xav tsis zoo, hais lus phem, thiab ua yam tsis zoo xwb. Txog qhov kawg, koj thiab kuv thiaj yuav tau txoj kev tuag nyob hauv ntuj txiag teb tsaus mus ib txhis.

Peb qhov kev cia siab yog Vajtswv tau cog lus cia lawm hais tias nws yuav xa ib tug Cawmseej los rau peb. Peb kawm txog tus Cawmseej no nyob hauv phau ntawv Vajluskub.

**KAWM NTXIV HAIS TXOG TIB NEEG TXOJ  
KEV TXHAUM, NYEEM PHAU NTAWV  
CHIVKEEB TSHOOJ PEB HAUV KOJ PHAU  
NTAWV VAJLUSKUB.**

*Kuv yuav muab txoj  
kev sib ntxub rau koj  
thiab tus poj niam,  
thiab koj thiab nws  
tej me nyuam.*

**CHIVKEEB 3:15**

